

## **Stqarrija għall-Stampa**

### **Ir-riforma dwar il-prostituzzjoni għandha tippenalizza lil min jixtri s-sess**

Il-Kummissjoni Nazzjonali għall-Promozzjoni tal-Ugwaljanza (NCPE) tilqa' ħafna mill-miżuri proposti fir-*Riforma dwar it-Traffikar Uman u l-Prostituzzjoni*. B'mod partikolari, il-Kummissjoni tfaħħar il-ħidma proposta kontra t-traffikar uman permezz tal-prevenzjoni, l-informazzjoni u t-tisħiħ tal-ligijiet u l-mekkanizmi ta' protezzjoni. L-NCPE tilqa' wkoll pjanijiet li bihom jiġu "dekriminalizzati l-prostituti" u li jitjieb is-sapport sabiex persuni joħroġu mill-prostituzzjoni.

Barra l-miżuri msemmija fid-dokument għall-konsultazzjoni, l-NCPE qed tipproponi qafas legali li jippenalizza lil min jixtri. Il-prostituzzjoni għandha implikazzjonijiet differenti ħafna fuq in-nisa u l-irġiel fis-soċjetà, għaliex il-maġġoranza assoluta tal-prostituti huma nisa filwaqt li l-maġġoranza assoluta tal-klijenti, l-pimps u t-traffikanti huma rġiel. Fil-fatt, il-prostituzzjoni hija kkaratterizzata mill-poter u l-kontroll tal-irġiel fuq in-nisa, xi ħaġa li tirrifletti u ssaħħaħ soċjetà patrijarkali.

Il-proposta li jiġi ppenalizzat min jixtri s-sess hija bbażata fuq l-għarfien li l-prostituzzjoni hija ċirku vizzjuż mimli bi vjolenza fiżika u psikoloġika, fejn iż-żieda fil-provvista toħloq iktar domanda u, għalhekk, iktar bżonn ta' provvista, bir-riżultat li l-pimps u t-traffikanti dejjem ifittxu u jisfurzaw iktar nisa biex jidhlu fil-prostituzzjoni. Il-penalizzazzjoni ta' min jixtri s-sess tkisser dan iċ-ċiklu għaliex tħarbat is-suq tas-sess.

Ninnutaw li l-esperjenzi ta' pajjiżi li llegalizzaw il-prostituzzjoni kienu, fil-biċċa l-kbira tagħhom, negattivi. Pereżempju, fl-Olanda u fil-Ġermanja, fejn il-prostituzzjoni ilha legali għal bosta snin, l-industrija tas-sess kibret bil-kbir filwaqt li l-isfruttament estrem tal-prostituti bl-ebda mod ma ġie indirizzat. Min-naħa l-oħra, pajjiżi bħall-Iżvezja li kkriminalizzaw ix-xiri tas-sess kellhom, fil-biċċa l-kbira tagħhom, riżultati pożittivi bħal industrija tas-sess iċken u tnaqqis fit-traffikar uman. Pajjiżi oħra li kkriminalizzaw ix-xiri tas-sess jinkludu Franza, l-Irlanda ta' Fuq, l-Iżlanda, l-Iżrael, il-Kanada, in-Norveġja u r-Repubblika Irlandiża.

Barra minn hekk, il-prostituzzjoni ma taffetwax biss lill-prostituti u lill-klijenti, imma wkoll lis-soċjetà ingenerali għaliex tippromwovi u tinnormalizza l-perċezzjoni li n-nisa huma oġġetti tas-sess, u għalhekk twassal għal iktar inugwaljanza bejn is-sessi u sterjotipi tal-generu.

L-NCPE jidhrilha li l-punt ta' tluq ta' kwalunkwe riforma għandu jkun li l-prostituzzjoni għandha effetti negattivi ħafna, kemm fuq l-individwi involuti kif ukoll fuq is-soċjetà, u li kulhadd għandu jkun f'pożizzjoni li ma jkollux għalfejn jidhul fil-prostituzzjoni.

L-NCPE qiegħda wkoll tissuggerixxi li jkun hemm regolamentazzjoni u infurzar fir-rigward tal-*massage parlours* u aġenziji tax-xogħol temporanju, sabiex ikun żgurat li dawn jintużaw għall-iskop dikjarat tagħhom u ma jservux ta' faċċata għall-prostituzzjoni u/jew it-traffikar uman. Barra minn hekk, l-NCPE qed tipproponi li *strip clubs* joffru divertiment alternattiv għaliex dawn isaħħu l-inugwaljanza bejn is-sess u l-oġġettifikazzjoni tan-nisa.